
प्रस्तावना 


ओड : युसूफ अ . शेख हांची अप्रूप कविता ! 


युसूफ अ . शेख फाटली पांच दसकां कोंकणीच्या मळार वावुरता . 
तागेल्या शालेय जीवनापासून तो कोंकणीचो पुरस्ककर्तो . तो एक कवी . 
कवितेचेर ताचे मनापासून प्रेम . १ ९ ७० च्या दशकांत गोंयांत आनी 
गोंयांभायल्या कोंकणी प्रदेशांत जी कवी सम्मेलनां जातालीं तातूंत तागेले 
" ओ रे सोय " कवितेक खूब बरो प्रतिसाद लाबतालो . तेच कविते खातीर तो 
कवी म्हण चड फाकिवंत जालो . त्या काळच्या कवी सम्मेलनानी डॉ . 
मनोहरराय सरदेसायांची कवनां , म्हगेली " बांगर बैल " रमेश वेळुस्काराची 
" सावुलगोरी " तशी युसूफाची " ओ रे सोय " कविता रसिकांकडल्यान 
हुकूमी दाद घेताली . युसूफाले कवितेक एक छंद आसा . गेयताय ताका 
सादल्या . तागेल्यो कांय गीत रचना आकाशवाणी वयल्यान खुबूच गाजल्या . 
" शब्दुलेच्या फुला तुका भंवर जावन चिंवतलों " ही तागेली गीत रचना एक 
काळार खूब गाजिल्ली . म्हज्या एका नाटकांतूय हांवें ते रचनेचो वापर 
केल्लो . पणजी दूरदर्शन केंद्र ( पी.जी.एफ. ) गोंयां सुरू जावचें जालें त्या 
वेळार ताणे दूरदर्शनाच्या येवकारा खातीर अशीच एक सुंदर गीत रचना 
केली . आकाशवाणीचेर ती वाजताली . युसूफान आकाशवाणी आनी 
दूरदर्शनाचेर अधिकारी , पालवी संचालक , संचालक म्हण वावर केला . त्या 
पदांचेर आसताना तो गोंयां बरोबर कर्नाटक , मेघालय , आसाम राज्यानीं 
नोकरी करून आयला . तो जंय गेला थंय ताणे कोंकणीचो प्रत्यक्ष अप्रत्यक्ष 
प्रचार केला . गोंयां आनी मंगळूरा तर ताका कोंकणीची सेवा करपाची अदीक 
संद लाबल्या . मंगळुरांत तो कन्नड लिपी शिकून ते लिपित बरोवपाक लेगीत 
लागलो . 


युसूफाक तागेल्या साहित्यिक कार्या खातीर कोंकणी भाशा मंडळ , 
गोवा कला अकादेमी हांगेले साहित्यिक पुरस्कार लाबल्यात . त्या भायर 
२००८ वर्साचो प्रतिश्ठेचो असो आंतोनियो पेरेरा कोंकणी पुरस्कार आनी 


ओड : युसूफ अ . शेख 


५ 


साहित्याचे सेवे खातीर २०१२ वर्साचो गोंय सरकाराच्या कला आनी 
संस्कृती संचालनयाचो राज्य पुरस्कार ताका फाव जाला . 


पणजी आकाशवाणी केंद्राचेर आसताना ताणे सादर केल्ल्या " पोदेर " 
माहितीपटाक अखिल भारतीय थरावयलो आकाशवाणी पुरस्कार लाबला . 
१ ९ ८० च्या अदमासाक ताचे बरोबर पणजी आकाशवाणीचेर सहसंपादक 
म्हण वावुरपाची संद म्हाका लाबल्या . तेदेवेळार तागेलो कोंकणीवयलो 
आनी साहित्यावयलो मोग हांवें पळयला . एक लेखक म्हण म्हजी 
दुसऱ्यांकडेन तोखणाय करपाची एक्कुय संद ताणे केन्ना सोडूंना . तागेल्या 
सांगातान दुस्वसाबगरचे एके इश्टागतीचो अणभव हांवें घेतला . अखिल 
भारतीय नभोनाट्य सर्तित म्हज्या " मर्णकटो " नभोनाट्याक पुरस्कार लाबलो 
त्या वेळार म्हज्या परस चड खोस ताकाच जाल्ली . पणजी दूरदर्शनाचेर 
कार्यावळींचें " कोंकणीकरण " करपाक ताचोच शिवाचो वांटो आसा . ते 
खातीर ताणे विरोधकांचो तसोच आपल्याय मनशांचो राग आनी विरोध 
सोसला . 


तागेलो तिसतो कविता संग्रह " ओड " आतां उजवाडाक येता . 
हाचे आदी तागेले " गांठी " ( १ ९ ८२ ) , " रंगघाय " ( २००५ ) अशे दोन 
कविता संग्रह उजवाडाक आयल्यात . त्याच प्रमाण पवित्र कुराणाच्या 
तिसाव्या अवेस्वराचो ताणे कोंकणी अणकार केला . तोवूय ( २००४ ) 
प्रकाशीत जाला . हे फाटभुयेर तागेलो नवो संग्रह भायर सरता . गेयता , 
सुलभताय , अशे हे घटक तागेल्या आदल्या कवितांनी आशिल्ले , ते 
हांगासर तश्शे दिश्टी पडटा . 


युसूफाक मुस्लीम धर्मातल्या मनीसपणाच्या तत्वांचो अभिमान आसा . 
कर्बलाच्या झुजामळार हजरत हुसेनान , हारून लेगीत जें मानवीक जैत 
जोडलें ताचेविशींचो उल्लेख तो अभिमानान आपणाले कवितेत करता . त्या 
त्यागाचे भावनेत ताचें हडं फुलून येता . पैगंबराचे शिकवणे प्रमाण 
सांठेबाजीकरप हो गुन्यांव आसा , आनी ते खातीर गुन्यांवकारांक ख्यास्त 

जावपाक जाय , अशें तो सुचयता . तागेले कवितेत जसो अल्ला येता , हजरत 
हुसेन येता तेचपरी श्रीकृष्ण , जेजू हिंवूय दैवतां , तांगेल्या तत्वांसैत येता 


कवितेच्या मळार सर्वसमभावाचो हो प्रयोग कविवर्य मनोहरराय 
सरदेसाय हाणी खूब बरे तरेन केला . मागीर कवी जॅस फेर्नाडीस हाणी ही 
भावना कवितेंत केळयल्या . सर्वधर्म समभावाची ही भावना युसूफ शेख 
आपणाले कवितेत खूब प्रभावीपणान मांडटा . निजी जिवनांतूय तो तसोच 
आसा.थंय दाखय - लिपय ना . 


युसूफाक कोंकणी भास , गोंय हाचेविशीं आकांत अभिमान . गोंयची 
माती , पेज , आंबली , कांतारां , धालो , घुमट , तासो ह्यो तागेले निजी 
अस्मितायेच्यो खूणो आसात . तांचेर तो जीवपाड मोग करता , हे वेगळे 
सांगपाची गरज ना . गोंयांविशींचो मोग जसो ताचे कवितेत उचंबळून येता 
तेचपरी गोंयचे अस्मितायेचेर जी हावळ आयल्या , ताचेविशीं तो पिंडळून 
आवाज काडटा . भ्रश्टाचार , आपसुवार्थ , घुवळी वखदां प्रसार , पर्यावर्णाचो 
नाश , कसिनाचो जुगार ह्यो गजाली तागेल्या संवेदनशील मनाक खुपता . 
गांव बदलता , ताचें ताका दु : ख ना पूण गांवांतलें मनीसपण नश्ट जाता , 
ताचो ताका हुस्को पडला . व्हडल्यो इमारती वाडटा खो पूण तातूंत 
मनशाचें मन विशाल जावपा बदला संकुचीत जाता , हाची खंत ताका 
पोखरता . 


कवी अहिंसेचो पुरस्कर्ता . ते खातीर महात्मा गांधी ताचो आदर्श . 
झगडी - झुजां , किजिलां ताका नाका . 


युसूफान ह्या कविता संग्रहांत कांय प्रयोग केल्यात . कोंकणींत आतां 
गजल हो काव्यप्रकार रूळपाक लागला . कांय कवींच्या पुस्तकांनी आवर्जून 
म्हण्टा तसो कांय गजलांचो आस्पाव जावपाक लागला . युसूफानूय हो प्रयोग 
ह्या संग्रहांत केला . हांगासर कोंकणी कव्वाली रचपाचो तागेलो प्रयोग 
तोखणायेचो आसा . ही कव्वाली पुराय कोंकणी आसा . म्हणल्यार तातुंतलो 

आशय लेगीत कोंकणी आनी कोंकणी जिविताविशीं आसा . 


युसूफ अ . शेखान कोंकणी कवितेच्या मळार दिल्ले योगदान तशे उणेंच 
आसा . संसार , नोकरी , नोकरेच्या निमतान हांगा थंय जाल्ल्यो बदल्यो हाचो 
विपरीत परिणाम तागेल्या कविता लेखनाचेर जाला . पूण ताणे कोंकणी 
कवितेच्या क्षेत्रांत जी भर घातल्या ती अप्रूप आसा . हाचेविशीं दुबाव ना . 
तागेल्यो ह्या तिसऱ्या संग्रहाक हांव प्रस्तावना बरयताना चवथ्या संग्रहाची वाट 
पळयतां . 

-पुंडलीक ना . नायक 

ओड : युसूफ अ . शेख 


ओड 
( प्रार्थना ) 


पावला पावलार ज्ञान प्राप्त करपाची ओड लाय 
संस्कारांची गिरेस्तकाय जोडपाची ओड लाय 


रागाचेर लगाम दोवरून जगपाची ओड लाय 
मोगाची मशाल घेवन धांवपाची ओड लाय 


देवा धनिया विकृते आड झुजपाची ओड लाय 
परमेश्वरा सैतान शक्तेक चेपपाची ओड लाय 


कुपां पार वचून चंद्रीम देखपाची ओड लाय 
उजवाडाची किर्णा सगल्याक फांकपाची ओड लाय 


महर्शी व्यास कितें म्हण्टा आयकपाची ओड लाय 
धर्म कितें अधर्म कितें शिकपाची ओड लाय 


कर्बलाच्या झुजामळाक जाणपाची ओड लाय 
मुल्यां खातीर जान कुर्बान करपाची ओड लाय 


गांधीजींचो आदर्श मार्ग जोडपाची ओड लाय 
राश्ट्राच्या सेवे खातीर त्यागाची ओड लाय 


मनीसजातीक सगल्यांत उंच लेखपाची ओड लाय 
समेस्तांचो मोग जिखून जगपाची ओड लाय ! 


ओड : युसूफ अ . शेख 


दिव्य दिशा 


हांगाय काळोख 
थंयूय काळोख 


थंय मनीस कुड्डो जाला 
हांगा दोळ्यार पड्डो हाडला ! 


ज्ञानाची ज्योत पेटय 
दोळ्यांत रसणाय रिगतली 
सत्याचो मार्ग थारय 
आंगांत शक्ती भरतली 


नशीबाक रडचे न्हय 
वाट सोदून काडपाक जाय 
कश्टा बळान भौनभौन 
दुर्भाग्याआड झुजपाक जाय 


सगल्यांचो मोग जोड 
सगले एकठांय उड्टले 
स्वार्थाची वोड सोड 
सगल्याक दिवे पेट्टले ! 


ओड : युसूफ अ . शेख 


१२ 


आमी दिलदार 
( कोंकणी कव्वाली ) 


आमी दिलदार आमकां दुस्वासाचो शिंवोर नाका 
हुनसाणेची ऊब जाय धुमशाणाचो धुंवर नाका 


मायेमोगान जगपी आमी केदेय त्रास सोसपी आम 
कुडकुड्याच्या शियेंत वचुन माडार नाल्ल पाडपी आमी 
दडकांचो पावस जरी कण्णो घेवन नडपी आमी 
मायेमोगा झाडां पेडार घाणयारीचो चंवर नाका 
हुनसाणेची ऊब जाय धुमशाणाचो धुंवर नाका 


मनशाचे मोल कितें जाणुंक देवान बुद्द दिल्या 
बरें वायट पारखुपाची ईश्वरान तांक दिल्या 
नैसर्गीक जोड दिल्या एकवोटाची शक्त दिल्या 
विश्वासाचे बळगें जाय भावार्ताचो भंग नाका 
हुनसाणेची ऊब जाय धुमशाणाचो धुंवर नाका 


मनशाकुळये सोडवणदारान शेजाऱ्यांचो मोग दिला 
गणरायान सुखान रावूक आपलो आशिर्वाद दिला 
वाटेर येवपी सैतानाचेर जैत जोडपाक मंत्र दिला 
विकासाच्या मार्गार आमकां आडखळीचो दोंगोर नाका 
हुनसाणेची ऊब जाय धुमशाणाचो धुंवर नाका ! 


ओड : युसूफ अ . 


शेख 


१३ 


बडोवन बडोवन जागोवपी पावस 


धतरचें आंग चिप्प भिजोवपी पावस 
सर्गातल्यान मोतयां राशी झडोवपी पावस 


आमची शेतां शिरीशिरी शिंपोवपी पावस 
शेतकाराच्या तोंडार हांसो फुलोवपी पावस 


उमेदेची बी - बियाणां किल्लोवपी पावस 
कण्णो घेवन नड्णी करप्यांक गावोवपी पावस 


संगीत मळार नवे राग सुचोवपी पावस 
गोड गळ्यांत गोड सूर रिगोवपी पावस 


पानवेलीक मस्काझाडार चढोवपी पावस 
किरांट्यांक मोगा खेळान खेळोवपी पावस 


किर्णा संग अनेक रंग परजळावपी पावस 
वडा पोंदा तरण्या मनांक झेलोवपी पावस 


सुस्ती सुसेगादपणाक बडोवपी पावस 
आंगापंगांत जोरगतल्हारां जागोवपी पावस ! 


ओड : युसूफ अ . शेख 


१६ 


घुमटां घुमट वाजतले , माडार रेंदेर धोलतले 
आमची नाटकां रंगतलीं , आमचे तियात्र गाजतले 
आमच्या कलाकृतींतल्यान आंगार कांटे फुलतले 
गोंयची संस्कृताय फाकूक जोरगतीचें ल्हार जाय 
आबोल्यांचे झोले आनी अस्मितेची जाग जाय ! 


ओड : युसूफ अ . शेख 


हांव मागीर विचारतलों ( ? ) 


अपुर्बायेच्या गूणधर्मान गिरेस्त मनशा 
गिन्यानाचें व्हडे तुवें खंयचे दिकेन व्हेलें ? 
सम्दीरा येद्या व्यक्तिमत्वाक 
व्हाळा परस ल्हान केलें ? 


विशालतायेच्या पुरस्कर्त्या 
विशाल मनाची तुजी प्रतिमा 
हिमालया परस उंच दिसताली 
आयज तू संकुचीत , क्षणीक सुखाचो धनी जाला 
दौलतीच्या दबावान आयज तू दबून गेला 
तणावांत घुस्पून तू बन्दीस्त जाला 
मनशा 
तू भौच ल्हान दिसपाक लागला ! 


आयज तुज्या माथ्यार घसाघस 
संपत्तचो पावस झड्टा 
तूं चिडटा , तू रागान पेट्टा 
तुज्या आंगणांत कोण कोणाची अब्रु लुट्टा 
तूं धुंवळे वखदान ध्रुवता 
सभाग्या , 
नकळटां तुजें मस्तक तू फातरार मारता ! 


आयज तुजी अपुर्बाय करीन दिसना 
आयज तुजो रागुय यना 
तुर्वे तुजी अग्रुप जोड सांडली देखून 
तुजी काकळूट मात करीन दिसता . 


ओड : युसूफ अ . शेख 


काल प्रशंसेक पात्र मनशा 
आयज तुवें मनशाचो विश्वासघात केला 
बालपणान लक्तुबायेन खेळयिल्ले 
ते समेस्त शेजारी पाजारी 
आयज तुजेर मोग करीनात 
तू तांकां आपलोसो दिसना 
तू मनशाकुळयेच्या सोडवणदाराक विसल्ला 
देखून तांच्या काळजा पासून 
बरोच पैस पावला . 


सद्गुणानी सगल्याक मंत्रमुग्ध करपी उपाट शक्त खंय गेली ? 
तुज्यांत परजळपी दैवीक झलक खंयसर सांडली ? 


अजाप आयज काळखान तुका धेगसायला 
आयज मोनजातीन लेगीत तुका हिणसायला ! 


तुज्यांत परजळ उल्लो ना , तरी तुका चंद्रीम म्हणूं ? 
काय आयज तुका तुटिल्लें नेक्षेत्र म्हणूं 
कित्याक जाणां 
आयज तुज्या सुस्कारान घरां ल्हासतात 
भुरगीं रडटात , जाण्टी तळमळटात 
तरी तुका भैमानेस्त म्हणूं 
काय मानेस्ताची भ्रश्ट सावळी म्हणूं ? 


हांव जाणा तुज्या समुदायेच्या लोकाकडसून 
तुजो त्रिवार जयजयकार जाला 


ओड : युसूफ अ . शेख 


१८ 


हांव जाणा त्या निरकार शक्तीन तुका 
खिणा - खीणाक पळयला 


हांव जाणा तुज्या समुदायाच्या लोकांकडसून 
तुजो त्रिवार जयजयकार जाला 
हांव जाणा त्या निरकार शक्तीन तुका 
खिणा - खीणाक पळयला 


जिबेर दुस्वासाची उत्रां घोळोवपी मनशा 
फुडाराची चित्रां विद्रुप करपी शाण्या 
जैताच्या शीमेर पावपाक तूवें 
पाडबुद्धचो आदार घेतला 
तुजेर सैतानाचो सांवार आयला 
सांग तुका माथ्यार घेवन नाचपाचें 
काय नरकासूराभशेन बडोवन बडोवन ल्हासोवपाचें ? 


तूं ल्हासतलो , तूं फडफडटलो 
ईश्वरासरी एकजीव जावपाक तळमळटलो 


म्हातारपणाचे धांपेन जेन्ना तूं थकतलो 
आनी ईफेर्नाच्या नावान कांपतलो 
तेन्ना म्हणटलो : सायबा भोगोस , सगलें भंगले 
आनी मागीर हांव विचारतलों : 
मनशा , अंती तुवे कितें जोडलें ? 


ओड : युसूफ अ . शेख 


ओड घडी घडी 


मेल्ले बियेंत कित्याक कोणे कोंबरी फुलयली 
उदास वाटेर कोणे कित्याक दिवली पेटयली ! 


वाटेर नदर फुडें सरून परती परतता 
नदरे आड जावन कित्याक वाट चुकयली 


मंद गतीन चलताना सपन कशें येवन तुवें 
आंगात परत मोगां किट कित्याक पेटयली 


जोरगतीची याद फकत आतां दर्या शांत 
सुक्ते वेळार कित्याक काळजा धडक वाडयली ! 


नव्यान आंगांत चंचळ छंद नव्यान पोन्नो नाद 
असली ओड घडी घडी कित्याक घडयली ! 

२० 


मांडवी देगेर चलतां चलता ... 


( २५-०१-२०११ दिसा , गणतंत्र दिनाच्या पूर्वसांजे आकाशवाणीच्या 
आसऱ्या खाला वाराणासींत घडोवन हाडिल्ल्या सर्वभाशा कवि सम्मेलनात 
प्रस्तूत केल्ली कविता . संविधानांत मान्यताय मेळिल्ल्या भारतांतल्या 
सगल्या भासानी हे कवितेचो अणकार जाला . ) 


मांडवी देगेर चलतां चलता 
एक अजाप चित्र दोळ्यां मुखार आयलें 
एका विचित्र अणभवाक हांव साक्ष थारलों 
मस्तक थप्प जालें 
आनी काळीज सांगपाक लागलें ... 


ज्या युगांत तू जल्मला , 
तें युग भौच महान 
सभाग्या कर्तव्य तुजें जाण ! 


हे जावन आसा साबार सवलतींचें युग 
या युगांत श्रेश्टता जोडपाक स्वातंत्र्य आसा 
या युगांत अनेक सुविधा उपलब्द आसात 
सरभोंवतण सुसंगीत करपाक 
संकुचीत वृत्ती सांड 
सभाग्या कर्तव्य तुजें जाण ! 

२१ 


तू वाऱ्या परस अधीक गतीन धांवला 
हक्कांचेर झोपय मारुन स्वार्थाक तुवें जिखून घेतला 
आयज नेक्षेत्रांचो परजळ तुज्या आंगार चडला 
देखून जावये 
सुर्याच्या उजवाडान मनशाची दशा पळोवक 
तूं असमर्थ थारला . 


दुर्दशा ! ... 


दुर्दशेचे चित्र तुवें उरफाटें दोवुन पळेलें . 
देखून तुका विकासाच्या सर्गात 
शिरल्या भाशेन दिसपाक लागले 
तुजे सर्ग येर म्हारगाय मनशांक तिडायता 
पिडेस्तांक पीडा सतायता 
आनी वाह ! 
तू न्हाता अमृत न्हाण 
सभाग्या कर्तव्य तुजें जाण . 


तुवे मांडोवीची मनिशा बदल्ल्या , 
तिच्या मांडोलीनानीं मांड गाजनात 
मनभुलोवणी गीतां कानार सादनात 


मांडोवी आयज सामान्य मनशांक तिडांवक लागल्या 
पवीत्र उदकांत मांडोवी अपवीत्र खेळ खेळपाक लागल्या 
मांडोवी आयज श्रृंगारल्या 
मांडोवी भौच गीरेस्त जाल्या 
जोड कोणाक दिता कोण जाणा .... 


ओड : युसूफ अ . 


शेख 


२२ 


गावा गावांत घुमटां वाजोवपी , 
ताश्यार बडयो बडोवपी 
शेणपाकशे लागल्यात 
अस्मितीचे धनी आयज 
थकिल्लेशे दिसपाक लागल्यात 


पुर्वजांची जमीन हाताभायर वचपाक लागल्या 
फुडारा खातीर घराची चिंता सतांवक लागल्या 


तारुण्य शेणोवचे आदी 
पाड वृत्ती सांड 
सभाग्या कर्तव्य तुजें जाण . 


महान युगाचे धनी आमी 
म्हानतायेचे गूण आमच्या आंगापांगांत भल्ल्यात 
मोतयांची रास सांडून आमी बेठेच हेळूक लागल्यात 
ह्या धावपळीच्या युगांत 
दिसुय वेगान धावपाक लागल्यात 
हे धांवपळीची दिशा बदलपाक जाय 
खर्शल्ल्या मनीसप्राण्यांक 
खोशयेच्या झोपाळ्यांत 
झेलूंक मेळपाक जाय 


मतींत दवर 


एक दीस सोडचें आसा प्राण 
सभाग्या कर्तव्य तुजें जाण ! 

२३ 


वाट दाखय 


नाडपाची युक्ती नाका 
सत्याची शक्ती जाणय 
मर्णाचो मार्ग नाका 
जगपाची वाट दाखय 


विकृतेन ल्हासोंवक नाका 
मोगान मनां भिजोंवक दाखय 
विखाळ उत्रां झडोंवक नाका 
मोगा बियाणां किल्लोंवक शिकय 


जानटयांक धेगशे घालपाक नाका 
आदरमानान वागपाक शिकय 
भुरग्यां बाळांक रडोंवक नाका 
काळजां मायेस्त करपाक दाखय 


निर्लज्ज जावन वाडपाक नाका 
उच्च विचार वळखूक शिकय 
आत्मघात करपाक नाका 
आत्मशक्त जोडपाक शिकय ! 


ओड : युसूफ अ . शेख 


२४ 


खंयसर लागल्या धांव रे 


ध्यान भंग भ्यान असंघ 
खंयसर लागल्या धांव रे 
थांब पळय खंय आमी 
आमी सामकेच शेणल्यात रे 


सत्तेची जबरदस्ती 
वता थंय ववे हत्ती 
बिल्डरांचे भिरें आनी 
सर्गाक तेंकपी ईमारती 
मळावेलीं सवण्या भिरी 
नदरे आड जाल्यांत रे 
उदरगतीचें गिरगीरें 


उौटेंशें घुवता रे ! 


आमचें तारूं तडीक थांबलां 
आमचें व्हडें व्हलना 
आमच्या मार्गार चलपाक पळय 
आमच्या मनशांक वाट ना 
वेळेवेलीं वसाडल्हारां 
नदरेआड जाल्यांत रे 
दर्या वेळेर वचपी वाट 
परत उक्ती करात रे ! 


ओड : युसूफ अ . शेख 


२५ 


आमचे पाय थरथरल्यात 
आमी नाचूंक विसल्ल्यात 
आमचे नाच आयज फकत 
हॉटेलानी झळकतात 
दळदीऱ्यांच्या माथ्यार सायबा 
पैशां नेट चडला रे 
कासीनोची संसकृताय 
बळियां आमचेर लादल्या रे 


आमच्या आंगातले तालमेळ 
ताणी पळय हुमटून काडल्यात 
आमची रुच ईबाडून 
आमकां पाड वाटेक लायल्यात 
घुवळे वखदां बगर पळे 
तकली ध्रुवपाक लागल्या रे ! 
आमी शुद्धेर येवपाक जाय 
उल्याक जाप दियात रे ! 


मार्च २०० ९ 


ओड : युसूफ अ . शेख 


२६ 


शंबर वर्मा आदी ... 


शंबर वर्सा आदी हांगा मेणवाती पेट्टाल्यो 
त्या वातींच्या उजवाडान आमकां सभ्यतेचे पाठ शिकयिल्ले 
शंबर वर्सा आदी आमच्या पोरसांत 
माटवार चढपी मोगऱ्यांची वाल आशिल्ली 
रातराण्येक रातचो सांवार येतालो 
आयज आमच्या गार्डनांत रंग आसा पूण सुगंध ना 
छंद आसा पूण मोग ना . 


शंबर वर्सा आदी अशेंच वादळ आयिल्लें 
आनी तें झेलपाक आमकां तांक आशिल्ली 
आयज जेन्नां वारें वादळ नेट धरता 
तेन्ना आपत्तक तोंड दिवपाक 
आमची शक्त उणी पड्टा . 


शंबर वर्सा आदी म्हज्या शारांत उंच ईमारती नाशिल्ल्यो 
उच्च शिक्षणाची सोय नासली 
पूण हांगासर उच्च संस्काराच्यो खणी आशिल्ल्यो 
आयज शाळा - कालेजींतलें शिक्षण 
मनशा - मनशाक जोडपाक उणें पडटा . 


शंबर वर्सा आदी वाऱ्या वादळान आमचें घर मोडिल्लें , 
माडाचे वांशे हाडून , मातयेच्यो वण्टी उबारून 
आमगेल्या समेस्त शेजार्यानीं 
आमचें घर बांदून दिल्लें 


ओड : युसूफ अ . शेख 


२७ 


आतां तो एकुय शेजारी उल्लो ना ! 


आयज जणेकलो आपआपल्या खातीरुच वावुरता 
आयज जणेकलो म्हाका म्हज्या घराचे मोल विचारता 
म्हाक घरांतल्यान भायर घालपाक सोदता ! 


शंबर वर्सा आदीं मनीस पावला पावलार जियेलो 
आतां खीणा खीणाक स्वास सोडटा . 
लक्ष दियात 
सभ्यतेचे तेंगशेर पाविल्ली आमची भंय आयज 
बळा बळा रडटा . 
तिची दुकां पुसपाक फुडें सरात . 
एकचाराचे बळगें जोडात . 


ओड : युसूफ अ . शेख 


२८ 


भांगर सापडला 


जाणकारानी म्हालगड्यानी आमकां कळयलां 
गोंयां खंय पावला पवलार भांगर सापडलां 


आतां जीण फुलतली 
खुशाल जातली सगलींजणां 
गडद गडद वाजत येतली 
भांगराचींच पायजणां 


वोंठार भांगर हांसतलें 
आंगार भांगर चडटलें 
दोळयांतले पड़े लगीत 
भांगराचेच आसतले 


कौंचेची न्हंयगो कांसार 
भांगरा कांकणां न्हसयतलो 
स्क्रेपांतल्यान लेगीत मनीस 
भांगरा वस्ती मेळयतलो 


भांगराचेच दांत घालून 
जान्टो मनीस हांसतलो 
व्हकलेच्या बापायच्या 
तकलेर तणाव नासतलो 


ओड : युसूफ अ . शेख 


२ ९ 


: 


पसरकार किलांनी 
भांगरा पिठो विकतलो 
सत्ता चलोवपी किंटलानीं 
गोंयचें भांगर गिळटलो ! 


सर्वकाळ न्हिदिल्ल्या सर्गेस्त गृहस्थानो 
खोशी बाळगात 
सर्वसंपन्न गोंयचे आयज भाग्य उदेला 
गोंयां खंय पावला पावलार भांगर सापडलां 


जाणकारानी म्हालगड्यानी आमकां कळयला 
गोंयां खंय पावला पावलार भांगर सापडला . 


ओड : युसूफ अ . शेख 


३० 


तायकिळ्याची भाजी 


दोंगरा कुशीक तायकिळ्याची भाजी कोणुय रोयात रे 
तारया वाड्यार खडप फोडुन झरये उदक हाडात रे ! 


दामणे भरुन निरो हाडात , सान्नां फुलोवन काडात रे 
हुमऱ्यांत हून भाजलेली कणगां खांवक दियात रे ! 


भेंडयेच्या झाडा पोंदा सावळी अजून आसत जाल्यार 
गड्डयांनी खेळपाक म्हज्यांत उर्बा कोणूय भरात रे ! 


खंय गेली धतुर्याची झाडां , आदुळशाची पानां खंय ? 
खंयची बुतांवाची फुलां , भुरग्यांक समजावन सांगात रे ! 


मायटेंत इल्ली पेज आनी आंबले कडको हाडात रे 
मातयेच्या आयदनांतली रूच चोखपाक दियात रे ! 


ओड : युसूफ अ . शेख 


३१ 


शब्दफुलांची बाग 


ती फुलां निर्जीव न्हय 
ती अर्थहीन न्हय 
शब्दफुलांच्या प्रत्येक पाकळेत 
अप्रूप रंग भल्ला 
पाकळ्यां सांगाताक 
जिणेचो मोग झेल्ला 


कितलीशींच वर्सा जालीं , 
पाकळ्यो मुझेल्यो नात 
पाकळ्यानी संस्कृतीचे विंगड विंगड रंग झळकतात 
ह्या शब्दफुलांच्या बागेत 
समाजाच्या अखंडपणाचे पडबींब दिसतात 
ह्या शब्दफुलानीं विद्वत्तेची मोतियां लिकलिकतात 


ती लिखलिकपी किर्णा 
नवयुगाच्या लिखणीत देवंदी 
मोगाचो सुगंध फांकत रावृंदी 
समेस्तांचे भविश्य प्रफुल्लीत जांवदी ! 


ओड : युसूफ अ . शेख 


३२ 


३ 


थंय सगलो गोबोर जाला 


विकृतेच्या उज्यांतल्यान देंविल्ल्या किटीनी 
मनिसजातीचो गोबोर केला 
पाड मनशान मनशांक ल्हासयला 
तोय ल्हासला 
ताणे स्वताचो सत्यानाश करुन घेतला 
तो सबंद समाजाक घातक थारला 


उथळ विचारांच्या प्रभावान 
मनीसप्राणी घायाळ जाला 
सैतान शक्तेच्या भारान 
मनशान मनशाक धाडायला ! 


हेच भूयेर 


भौच उच्च विचारशक्तीचे जतन जालां 
हांगाच ऐतिहासीक महाझुजांत 
सत्य मार्गान जैत जोडलां 


फुडली वाट चलताना सादूर रावूया 
जिणे प्रवास सुसंगीत करूया ! 


ओड : युसूफ अ . शेख 


३३ 


गॅसाचो प्रश्न आपशींच सुट्टा 


म्हजे जाण्टेपण बरेंच ॲकटीव आसता 
देखून जाण्टेपणांत लेगीत 
मोगाचेर काव्य सुचता 
पूण बायल बेठीच दुबावता 
प्रत्येक बायलेक चिंता आसता 
की आपलो घोव पांचा उप्रांत खंय वता ? 


हावें सांगलें : कवी सम्मेलानाक वचून येतां .... 


कवीता सादर केल्यो 
ताळवार ताळयो ! ताळयार ताळयो !! 


खरे सांगपाचें म्हळ्यार 


ताळयो आयकून जीव संतूश्ट जाता 


राती घरा बायलेन जेवण वाडलेंना 
म्हणूं लागली कवीचें खंय ताळयानींच पोट भरता 


मागीर कळ्ळे घरांतलो गॅस काबार जाला 
आनी बायलेन रांदलेच ना 


" तुमका घरचे काय पडलेच ना " म्हूण ती तापली 
म्हण्टा म्हूण बरीच तापली 
ती जेन्ना तापता तेन्ना गॅसाचो प्रश्न आपशींच सुट्टा 
तिचे तकलेर तोप दवरल्यार रोखडेंच शीत शिजून येता ! 


ओड : युसूफ अ . शेख 


३४ 


अहिंसेचो मंत्र 


आंगांत रगत शिवशिवलें 
पूण 
तोडमोड केलीना 
सत्यमार्गान जिद्द धरली 
कसलेच अरीश्ट बादलेंना ! 


अहिंसेचो मंत्र गाजलो 
सगलो संवसार रावलो पळेत 
शांतीमार्गा शौर्य पळय 
सामराज्याचेर जोडलें जैत ! 


ओड : युसूफ अ . शेख 


३५ 


उंचाय चडत रावतलो ! 


जेन्ना मेरेन मनीस 
स्वताचेर विश्वास दवरतलो 
तेन्ना मेरेन धतरचेर 
उंचाय चडत रावतलो ! 


आत्मनिरिक्षण करुन पळय 
कितें विसल्ला 
आत्मबळान मनशान संवसार जिखला ! 


ओड : युसूफ अ . शेख 


३६ 


भरभराट 


शक्तिवंत दूरदृश्टी 
विकासवाट दाखयता 
शिस्तबद्द मार्ग 
भरभराट हाडटा ! 


एका मोगा उत्रान 


धेगशे घाले 
सगले मोडले 
एका मोगा उत्रान 
सगलें जुळलें ! 


ओड : युसूफ अ . 

शेख 


३७ 


किमसांचे राज्य 


किमसांचे राज्य आयलां 
मेळटा ताका तोपतात 
मार्गार सुणी शिंपडल्यांत 
चोरांक पळोवन पळटात 


निर्भय मनीस घायाळ जाला 
दुर्बळ मनशाक चेपतात 
फाजील भार माथ्यार चडला 
निर्दोश मनशाक पेट्टात ! 


भोगपी भोगून गेलो 
कागाळ केल्यार तापतात 
गुन्यांवकारी मेळाना 
दोळे धापून भगतात 


देवचारान धेगशे घाल्यार 


नेखेत्रांय तुट्टात 


कशेय तरेन सत्तर येयात 
लोक सगलेच झेलतात ! 


ओड : युसूफ अ . शेख 


३८ 


विशाल रानां हिणसायतात 


समकाल काळांत अशें कित्याक घड्टा 
सबंद शार एक रान कशें दिसपाक लागता 


अधिकाऱ्यांच्या रुपान सगल्याक 
कासादोर दिसतात 
पेनांची पिस्तोलां घेवन 
शिकार सोदतात ! 


दुर्बळ मनशांचो जीव खातात 
गर्जेवंतांक भौच सतयतात 


आयज 
ती विशाल रानां आमकां हिणसायतात 
आमी मात्र 
एकामेकाक पळोवन हांसतात 
विशाल मनांचे अस्तित्व ना जालां 
काँक्रीटच्या जंगलांत फकत संकुचितपण आयलां ! 


ओड : युसूफ अ . शेख 


३ ९ 


दुडवांपिशे रडटात ! 


ते कचेरीत कदेलां नांत 
फकत मेजां उलयतात 
हातांत दुडू नासल्यार 
धांवडायतात 
नकींत वचात म्हण्टात 


नकींतुय तेंच घड्टा 


दुडू आसल्यार येवकार मेळटा 


स्वर्गा दरवोंटयार 
शिपाय आसतात 
भांडवल व्हेल्यार 
धाडायतात 
आनी 
नकींत धुकलतात 

.आनी थंय मागीर 
दुडवांपिश्यांचे आत्मे 
सर्वकाळ रडटात ! 


ओड : युसूफ अ . शेख 


४० 


आनीक एक न्हंय व्हांवपाक जाय 


त्या दोंगरांतल्यान आनीक एक न्हंय व्हांवपाक जाय 
म्हळ्यो जाल्ल्यो साबार चादरी धुवपाक जाय ! 


हांवें नाल्यार तुमी 
कोणेय तरी आड्डूंक जाय 
पावला पावलार जावपी लूट 
थांबोंवक जाय 


भ्रश्टाचाराच्यो ताळ्यो मोडून फायदो ना 
भ्रश्टाचाराची पाळांमुळां निखळांवक जाय ! 
थंय थाकून आनीक एक न्हंय व्हांवपाक जाय 
म्हळ्यो जाल्ल्यो साबार चादरी धुवपाक जाय ! 
हो म्हेळ काडपाक जाय ! हो म्हेळ काडपाक जाय ! 


ओड : युसूफ अ . शेख 


४१ 


परिश्रम 


फुकट कांयच मेळचें ना 
मेळल्यारुय पचचं ना 


फाटीं न्हय रे 
फुडे पळय 
कश्टाची 
वाट थारय 


आड मार्गार मनीस 
आडूच पडटा 
जैताची जोड जोडपाक 
परिश्रम लागता ! 


ओड : युसूफ अ . शेख 


४२ 


आनीक एक गजाल घडपाक जाय आसली 


आमी खूब खूब बोवाळ घालतात 
पूण सुनामी धांवात येता आनी आमी मात धिमे गतीन चलतात 
आतां मेरेन आकांताची जाण आमकां जांवक जाय आसली 
आपत्तेक तोंड दिवपी तिडक आमच्यांत रिगूंक जाय आसली ! 


आमी खूब खूब बोवाळ घालतात 
पूण मनशानी उबारिल्ली आपत्तीजनक वणत तशीच दवरतात 
आमच्याच मनशांक कडेक दवरपी वणत मोडपाक जाय आसली 
आमच्या हातानी निस्वार्थची मशाल आसपाक जाय आसली ! 


ते मसन्डींतल्या आत्म्यां भशेन हिणटात 
ही खंयची पिडा काय म्हणून आमी तांचेर तिडटात 
पिडेक सापडिल्ल्यांची किंव येवपाक जाय आसली 
कोणेंय तरी दुर्भाग्यांची दखल घेवपाक जाय आसली ! 


कितल्या प्रचंड मनीसबळाचे धनी आमी ! 
केद्या व्हड राश्ट्राचे नागरीक आमी ! 
आमची उपाट शक्त नीट वाटेक लागपाक जाय आसली 
आमकां सगल्यांच्याच उद्धाराची काळजी आसपाक जाय असली ! 


ओड : युसूफ अ . शेख 


४३ 


साक्षी 


झाडां धोलूंक लागिल्ली , फुलांक रंग चडिल्लो ! 
त्या दिसा मध्य राती सुर्यान उजवाड फांकिल्लो 


एकजीव करपाक आमकां वेळ मात्सो थारिल्लो 
चंद्रीम लेगीत परजळ दिवपाक जमनीर देवून आयिल्लो ! 


पावसान चिप्प भिजलीं आमी , आतां सैम साक्ष आसा 
सदांकाळ उरतलो तो सैमान फोटो घेतिल्लो ! 


ओड : युसूफ अ . शेख 


४४ 


साप शेणले 


( गजल ) 


नवें गोंय घडलें पुणून आमी साप शेणले 
जगभर गोंय गाजलें पुणून आमी साप शेणले 


स्वातंत्र्याची चळवळ गाजली आमीय भितर सल्ले 
आमीय रगत सांडले पुणून आमी साप शेणले 


भारी प्रकल्प भारी योजना भारी मनशान जोडले 
आमीय टॅक्स भल्ले पूणून आमी साप शेणले 


कामियांव आमचो धुकलत धुकलत आमी फकत दमले 
मार्गार गाडयोच गाडयो पुणून आमी साप शेणले 


कोणुय सांगशात युसूफाक अशें कित्याक घडलें 
की आमय रगत गोंयचे पुणून आमी साप शेणले ! 


ओड : युसूफ अ . शेख 


४५ 


एका क्षणा भितर 


एक जबरदस्त फकाण घडलां 
थंय कित्येक जणांचे रगत सांडलां 
थंय निर्दोश भुरग्याची आवय रडटा . 


ह्या प्रक्रणांतल्यान आमचो विकास जातलो म्हूण 
म्हजी आवय जेन्ना खोशी प्रगटायता 
तेन्ना मनिसपण सोंपता 
आनी पशुवृत्तीच्या जगाक 
नैसर्गीक आपत्ती बादता 
आनी क्षणा भितर सगळे जमिनदोस्त जाता . 


ओड : युसूफ अ . शेख 


४६ 


काळीज खेळय 


भुरगें जल्मताना रडलें 
काळीज हांसले . 
ह्या फुडें भुरगें रडल्यार 
हांसत रावू नाका 


ताची दुकां 


पुसून दाखय ! 


ओड : युसूफ अ . शेख 


४७ 


तिडक दाखय 


उज्या किटीनी 
इंगळे पेटयले 
तुजे जिडकीन 


युद्ध पेट्टले 


अन्याया आड 
आक्रोश जागय ! 


ओड : युसूफ अ . शेख 


४८ 


आशेचो नेट चडयो 


कितें गावतलें , कितें गावचेंना 
हाची चड चिंता कित्याक 
पायांत गती आसा मेरेन 
हावेस वाडयत चलत राव ! 


बसून रावल्यार फसतलो 
चलत रावल्यार जिखतलो 
अरिश्टांचेर जैत जोडून 
हड्डे फुलयत चलत राव 


कोण म्हण्टा थकतलो 
कोण म्हण्टा पडटलो 
घसरल्यारुय उठतलो 
धैर्य जागयत चलत राव 


धेय थारय उर्बा वाडय 
आशेचो नेट चडय 
निराशेक फाटीं सोडून 
फुडें पळयत चलत राव ! 


ओड : युसूफ अ . शेख 


४ ९ 


कर्बलाच्या झुजा मळार 


कर्बलाच्या झुजा मळार 
जाणां जायात कितें घडटा 
सतमार्गान हजरत हुसेन 
हारून लेगीत जिखता 


राजा यझीद काळांतरांत 
ना नपयत जाता 
हजरत हुसेन काळजा काळजांत 
अमर जावन उरता 


फकत मोजके मनीस घेवन 
हुसेन फुडें सरता 
झुजांत भौच बळीश्टांक 
नाका शिवोट करता 


झुजा मळार सांगात्यांसयत 


तान्हता भुकेता 
सगले कश्ट झेलता पुणून 
ईमान शक्ती जागयता 


ओड : युसूफ अ . शेख 


५० 


आयज हुसैन हुसैन करीत 
लोक हड्डी थापटायतात 
केद्या व्हडा सन्मानान 
किर्तीवंताक आर्गा ओंपतात ! 


त्यागाची भावना तुजी 
काळजा काळजांत शिरतली 
ऐ हुसेन याद तुजी 
सर्वकाळ उरतली ! 


ओड : युसूफ अ . शेख 


५१ 


भुकेल्ल्या सरीं जेवण 


भुकेल्ल्यासरी जेवण येवचें ना 
पोटा खातीर वावरुंक जाय 
न्हिदून रावल्यार कांयच मेळचें ना 
हात पांय बरेच हालोंवक जाय ! 


विचारांक आपशींच बळ मेळचें ना 
एकाग्रतेन बुडूंक जाय 
लोकांची मनां जिखतलो जाल्यार 
त्याग करपाक शिकूक जाय 


वस्त्रानी जीण शृंगारची ना 
शिस्तबद्द जावपाक जाय 
जिवितांत व्हडपण जोडटलो जाल्यार 
काळीज व्हड करपाक जाय ! 


ओड : युसूफ अ . शेख 


५२ 


आमचो देश मोगाचो ! 


हिंदु मुस्लीम किरिस्तांव , सगल्या जाती धर्माचो 
आमचो देश मोगाचो ! आमचो देश मोगाचो !! 


मायेमोगाची परंपरा , हीच आमची अस्मीताय 
व्हड आमचें दायज आनी भौच व्हड संस्कृताय 
हरिद्वार तिरुपथी , अज्मीर शरीफ वैलांकिणी 
साबार हांगा भक्तिस्थळां , मंथनाची उक्ती मळां 
मायेमोगा वाती पेट्टात , सन्मान सगल्या संतांचो 
आमचो देश मोगाचो ! आमचो देश मोगाचो !! 


दक्षीणेक व्यंकटेश्वर , उत्तरेक हजरत निजामुद्दीन 
ईश्वरीय उजवाड फांकपी गरीबनवाज नोद्दीन 
हांगा संत फ्रान्सिस झेवीयर अन साईबाबाची जाग आसा 
शिरडेची जिवंत सासाय , पोन्न्या गोंयची मिलाग्र आसा 
हिंदु मुस्लीम सिख क्रिस्तांव , सन्मान सगल्या धर्माचो 
आमचो देश मोगाचो ! आमचो देश मोगाचो !! 


आमचो देश पांचव्याचार वनस्प्तींचो 
मोगा बियां किल्लोवपी मुसळदार पावसाचो 


ओड : युसूफ अ . शेख 


५३ 


आम्चो देश महर्शी व्यासाचो , चरक आनी चाणक्याचो 
आमचो देश सी.वि. रमण , विश्वेसवरय्याच्या बुद्धीबळाचो 
आमचो देश युगपुरुस गांधीजींच्या आत्मबळाचो 
आमचो देश मोगाचो ! आमचो देश मोगाचो !! 


हांगा सैमा वांगडा समरस करपी टागोरांची गितां आसात 
ए.के.जे. अब्दुल कलामाची शक्तीवंत सप्नां आसात 
हांगा मदर तेरेझाची भक्ती आसा 
हांगा विवेकानंदान जागयिल्ली युवजनांची शक्ती आसा 
आमचो देश भौच महान , परजळ हांगा सासणांचो 
आमचो देश मोगाचो ! आमचो देश मोगाचो !! 


ओडः युसूफ अ . शेख 


५४ 


एक हुस्को 


म्हज्या भुरगेपणान 


वाड्या वाड्यार 


ल्हान ल्हान घरां 


ओवळां पुंजावन येताना 
वाटेर 
सगल्यांक हटकीत येतालों 
ओ तिवा 
ओ माना ! 


आतां कोंक्रीटच्या जंगलांत 
कोण कोणालागीं उलयना 
सगल्यांची बंद दारां 


भूतकाळ मात 
विनाकारण 
वर्तमान काळा बरोबर झगडपाक लागला 
भविश्य काळाचें कितें जातले कोण जाणा ! 


ओड : युसूफ अ . शेख 


५५ 


पैगंबरान सांगला 


स्वार्थ शिमेभायर पावला 


म्हणून संकट आयलां 


सांठेबाजेक ख्यास्त आसा 
पैगंबरान सांगलां ! 


मनशाचो गूणधर्म भंगला 
म्हणून " निर्भया " रडलां 
आवयच्या पायां पोंदा स्वर्ग आसा 
पैगंबरान सांगलां ! 


विद्ये वाठार बाजारीकरणाक बादला 


म्हणून युवक हेळला 


शिक्षणाचे मोल वळखात 
पैगंबरान सांगलां ! 


मनीस मनशाक वळखनासो जाला 
म्हणून राग वाडला 
रेहमान आनी रहीम जायात 
पैगंबरान सांगलां ! 


ओड : युसूफ अ . शेख 


५६ 


नावाडगीं उणीं नांत 


म्हजें बाळ नाजू 
पतंग उडयता 


दर्या वेळेर 


पतंग वयर पावता 
नाजू उंच - ऊंच उडपाची 
सप्नां पळयता 
मळबाक हात लावपाची 
जगभर भोंवपाची 
आस्त बाळगिता ! 


एक नावाडगी पोर 


सूत तोडटा 


पतंग सकल पडटा 
मळबांत कुपां फुट्टात 
सप्नां थंयच थारतात . 


ओड : युसूफ अ . शेख 


५७ 


सलाम ! 


फांतोड 
शितळ शांत 
रात आनी दिसाचे अप्रूप मिलन ! 


भांगराची किर्णा 
सरळ दोळयांत शिरतात 
मोगाची भास उलयतात 
आमीं दोगायनी 
दोळयांत दोळे घालून उलयल्ल्याची 
याद करुन दितात 


फांतोडच्या त्या क्षणांक हांवे 
मिटी मारुन धल्ल्यांत 
सुर्याची किर्णा 
दोळयांतल्यान 
काळजांत देंवल्यांत 
काळीज धादोस ! 
... आनी आतां सदांच 
सुर्योदयाक सलाम ! 


ओड : युसूफ अ . शेख 


५८ 


म्हाका आपोंव नाका 


चंद्रीमाच्या उजवाडान 
उडक्यो मारीत गावपी ल्हारां 
रेवेक वेंगोवन चिंवतात 
आनी हांव 
एकलो एकसुरो माडामुळांत 
मंद मंद वाऱ्या वांगडा 
काळजाक खेळयतां 
म्हाका रात हांगाच सारची आसा 
ल्हारांच्या धुलपदांक साथ दीत 
हांव म्हाका शेणोवन घेतलों 
म्हाका हटकू नाकात 
म्हाका आपोंव नाकात ! 


ओड : युसूफ अ . शेख 


५ ९ 


थंय एके खोपीत 


वीज पुरवण थांबता 
सगल्याक काळोख पडटा 
थंय एके ल्हानसान खोपींत 
दिवो पेटील्लो दिसता ! 


कोणाक कोणाची पर्वा ना 
चलो बापायचेर तापता 
थंय एके खोपीत चलो 
आवयचे पाय दामता ! 


प्रगती पथार चलपी मनीस 
कळना कित्याक शेणटा 
आदरमानाची भावना आसल्यार 
सुखसमाधान नंदता ! 


ओड : युसूफ अ . शेख 


६० 


मॉडर्न एज 


पयर एका प्रवकत्यान 
आयच्या युगाक " मॉडर्न एज " म्हळे 
पन्नास वर्सा आदींय तेन्नाच्या त्या काळाक 
मॉडर्न युगूच म्हण्टाले 
कोण जाणां आधुनीक युगाचे दीस 
केन्ना येतले 
आनी लोक 
अंधश्रद्धेच्या गुलामपणांतल्यान 


मुक्त जातले 


आनी 
" पावर ऑफ रिझनींग " -आक 
प्राधान्य दितले ! 


ओड : युसूफ अ . 

शेख 


६१ 


पुण्य भूय 


जंय अस्तमतेक उदेन्त मिठी मारता 
जंय संस्कतीचो संगम नदरेक येता 
तें म्हजे गोंय 


जंय धबधब्यांतल्यान दुधा झर व्हांवता 
जय सागर सौंदर्यातल्यान संपत्ती उसळटा 
तें म्हजे गोंय ! 


जंय पंटी पेट्टा अन मेणवात भावार्थ जागयता 
जंय परशुरामाच्या बाणाक पुण्य भूय मेळटा 
तें म्हजे गोंय ! 


ओड : युसूफ अ . शेख 


६२ 


दबाव हाडपाक जाय 


जायते खेपे जागयतल्याक 
जग विकतो घेता ... 


तो संतापान उठलो 
देखून आमी रागान पेटले 
तो आतां थारला म्हूण 
आमी न्हिंवचे न्हय 


पिडेस्ताक न्याय मेळपाक जाय 
अन्याया आड बंड चालूच उरपाक जाय ! 


ओड : युसूफ अ . शेख 


६३ 


ना कळाव 


फांतोड उलो मारता 
कोंबो जाग दाखयता 
माडाची पोंय 
व्हडे जावन 
पावसा उदकांत व्हलता 
खूट्यांची वंय 
अपुर्बायेन पळयता 
पोरसांत मोगरी परमळ सोडटात 
मस्का झाडार सवणी गावूक लागतात 
नळ्यांतल्यान 
सुर्या किर्णा भितर सरतात 
परत परत जागयतात 


हांव गाड न्हिदतां 
सगलें शेणिल्लेपरी भासता 
उठलों तेन्ना 
खूब कळाव जाल्लो आसता . 


ओड : 


: युसूफ अ . शेख 


६४ 


शेबय शेबय 
( राष्ट्रभक्ति गीत ) 


शेबय शेबय शेबय शेबय 
जागृतेची जाग जागय 
जैताची जिद्द धरुन 
ताश्यार नेटान बडी बडय ! 


हे मातयेचे धनी आमी 
हे राष्ट्र बळवंत मनशांचे 
भूयमातेचे भक्त आमी 
हे राष्ट्र भक्तीवंतांचे 
पावला पावलार शक्त जागय 
राशट्रभक्तीचो नेट दाखय 
जैताची जिद्द धरुन 
ताश्यार नेटान बडी बडय ! 


पुरुशार्थ आमी जागयतले 
दुस्मानांक आमी हारयतले 
जल्मांक येतनाच सोपूत घेतला 
भोवमान राखपाक झगडटले 
फुडे पळय , शौर्य वाडय 
आंगांत इल्लो नेट चडय 
जैताची जिद्द धरुन 
ताश्यार नेटान बडी बडय !! 


ओड : युसूफ अ . शेख 


६५ 


तो थारता 


प्रयोग शाळेंतलो कार्यक्रम सोंपता 
तो हजार मैलाच्या अंतरार आशिल्ल्या 
आपल्या गावांक वचपाची तयारी करता 
रातभर तो सुर्योदयाची वाट पळयता 
सकाळफुडे रेल्वे स्टेशनाचेर वचपाक भायर सरता 
वाटेर न्हंय उर्फाटे वटेन व्हांविल्ले परी दिसपाक लागता 
सुर्य सदां परस अधीक गतीन चलपाक लागता 


एकाच खीणाक सुर्योदया सांगाताक 
ताका आपल्या मोगाचो 
सुर्यास्त जाल्लो दिसता 
ताची पावलां फुडें पडनात 
तें वारो जावन येता , वाटेर उबें रावता 


तो थारता .... 


ओड : युसूफ अ . शेख 


६६ 


अप्रूप लागण 


अनेक तरांची ल्हारा येवन गेली 
सगली सुकणी हांगच्यान उडून गेली 
हांव दोंगरा सरीं हांगाच उबो , 
एकलो एकसुरो ... 


ह्या दोंगराची भास 
भौच धादोसभरीत 
ह्या दोंगराचें खाशेलेपण 
भौच तूस्तभरीत 


हांव जाणा 
दोंगोर केन्नाच हुबचो ना 
हांवुय हांगचो हालचों ना . 


ओड : युसूफ अ . शेख 


६७ 


भांगरा परस व्हड 


हांगा 
घरा पासून पैस 
व्हड मान 
व्हड शान ! 
जळी मळीं 
सर्गाक तेकपी घरां 
ओडटात ध्यान ! 


हांगा 
सगले वटियां 
जोडूच जोड .... 
पुणून 
घरा कडसून आयिल्ली 


एकूच चीट 


भांगरा परस व्हड ! 


ओड : युसूफ अ . शेख 


६८ 


पेनांत रसणाय भरूंदी 


म्हजें पेन 
म्हज्या जिणेचो अतूट भाग जाला 
म्हजें पेन चलता 
देखून जीण जगपा क उर्जा मेळटा 
हांव मागतां 


म्हज्या पेनांत 


चारूय दिकांतल्यान रसणाय भरूंदी 


म्हजे कडसून 


घरा घरांत उजवाड फांकूदी ! 


ओड : युसूफ अ . शेख 


६ ९ 


चित्रां चितारता आसतना 


फाटली कित्येक वर्सा 
गोंयच्या सुंदर चित्रांनी 
हावें म्हजें काव्य रंगयलें 
म्हज्या काव्यांत 
गोंयची सौंदर्यस्थळां गांवक लागली 
म्हज्या काव्यांत 
कोंकणी माचयेर नक्षत्रां नाचूंक लागली 
म्हज्या काव्यांत 
गोंयचो अखंड समाज देवलो 
म्हज्या काव्यांत 
गोंयचो म्होवाळ सभाव परजळलो 


केन्नाच माहौल बदल्लो .... 


आतां जेन्ना हांव 
परत चित्रां चितारपाचो यत्न करतां 
म्हजो हात थरथरता 
म्हजें पेन सकल पडटा 
आनी काळीज रडपाक लागता ! 


ओड : युसूफ अ . शेख 


७० 


घोटेराचो अभ्यास सवण्यांकडसून शिकात 


मनशानों , मर्णाची वाट सोडात 
जिविताच्या मार्गार जतनायेन चलात 
आयज सुकणीं मनशांक म्हणपाक लागल्यांत 
घोटेराचो अभ्यास आमचेकडसून शिकात ! 


एक एक हीर , सोण्णं आनी काथो पुंजावन 
सवणी घोटेर बांदतात 
सवणी आपल्या मळबामार्गार सुरक्षीत भोंवतात 
दगड डामरान केल्ल्या मार्गार मात 
खीणा खीणाक खत्रो आसता 
देखून मार्गावल्या शिस्तीचें म्हत्व 
जाणून घेवचें पडटा . 


सवणीं भुर्र करुन उडटात 
तांच्या उडपांत गतीची सीमा आसता 
ती एकामेकाक आपटनात 
तांचें उडप शिस्तबद्द आसता . 


सुकणी निसर्गान उपलब्द करुन दिल्ल्या 
पाखांच्या पालवान सर्गात उडटात 
आमी तकनिकी साधनांचो लाव घेवन 
खंयसर धांवतात ? 
कितें बेगीन बेगीन अपघाताच्या 
उज्यांत आमी ल्हासपाक पळटात ? 


ओड : युसूफ अ . शेख 


७१ 


आमच्या वाहानांची गती सिमीत आसपाक जाय 
मार्गार आमी खीणा खीणाक सादूर रावपाक जाय 


वीज पडटा , घोटेर ल्हासता 
सवण्यांक जळिल्लो मोडिल्लो घोंटेर 
दुरूस्त करपाची ताकतीक आसता 
सांगात आमकां खणील्लीं खोणकलां 
पुरोवपाची काळजी कित्याक नासता ? 


आनी 
शाणे आमी मार्गार गाड्यो मदान चलयतत 
सोऱ्या नेटार हिस्पा भायर गती वाडयतात 
मोबाईलाची स्टायल स्टेरींगाक दाखयतात 
मदांत आमी अपघाताक आंगार वोडून घेतात . 


मनशानो , थोडोभोव अभ्यास करात 
मार्गावेलो शिश्टाचार जाणून घेयात 
आनी 
अपघात टाळात . 


ओड : युसूफ अ . शेख 


७२ 


काळजा तूं रडूं नाका 


काळजा तूं रडूं नाका 
सगलें बरें जातले 
परत वसंत रुतू येतलो 
सुखें जितें जातलें 


काळजा तं रडूं नाका 
काळोख आपशींच वतलो 
परत सूर्य उदेतलो 
परत उजवाड येतलो ! 


काळजा तूं रडूं नाका 
नवो हांसो फुलतलो 
नव्यो गजाली घडत आसात 
नवो मार्ग मेळटलो ! 


ओड : युसूफ अ . शेख 


७३ 


म्हजी गितां रडची नांत ( ? ) 


म्हजी गितां 
सभ्यतेची बडाय गायतात 
खंत म्हज्याच गितांनी 
रडपी सुस्कार देवतात 


म्हज्या काव्यांत शिरिल्ली किर्णा 
हर्श - उल्हासान लिकलीकतात 
म्हज्याच कवनानीं देंविल्ली सावळी 
काळखी जीण दर्शयतात 


आस्त म्हजी 
म्हज्या गितांनी 
काळोख नासचो 
खोशी आनी मोगूच आसचो ! 


ओड : युसूफ अ . 


शेख 


७४ 


म्हज्या भुरगेपणांत ... 


म्हज्या भुरगेपणांत 
ल्हारां सदांच धांवताली 
दर्या सदांच गाजतालो 
सवणीं सदांच गायतालीं 
दोंगोर सदांच चंवरतालो 


म्हज्या भुरगेपणांत 
टवटवीत पानां वांगडा 
रान नटून आसतालें 
रेंद्राच्या कात्रा वांगडा 
गोंय सदांच धोलतालें 


भुरगेपणांत परत परत 
आंगार नेट चडटालो 
म्हज्या मोगाळ भुरगेपणांत 
तणाव केन्नाच नासतालो 


चिंतामुक्त म्हजें भुरगेपण 
परत केन्नां मेळत काय ? 


ओड : युसूफ अ . 

शेख 


७५ 


तुज्या आगमनान ... 


तूं मेळलें देखून 
हावेसांच्या झाडार 
धादोस्कायेची फळां फळपाक लागली 


तूं मेळलें देखून 
उमेदिच्या रानांत 
उजवाडाची किर्णा शिरलीं ! 


ओड : युसूफ अ . शेख 


७६ 


अजून हांसो हांसयतात 


ल्हारां जेन्ना खडपांच्या आंगार उडक्यो मारतालीं 
आनी कुपां मळबांत मोठ्यान घुमटां वाजयतालीं 
तेन्ना वेळेर रेवेंचें आंग शिरशिरतालें 
तेन्नाच सैमान उतर दिल्लं 
आमकां एकजीव करपाचे 


क्षणाक सगलें समरस जालें 
क्षणांत सगले व्हावन गेलें 


तो वेळ तेन्नाच सोंपपाक जाय आसलो 
ते साबार खीण पावसांन पुसून उडोंवक जाय आसले 


हांवें जनेल धांपलें 
पूण अर्दै दार उक्ने उल्लेंच 
आनी थंयसल्ल्यान यादींची ल्हारां 
सरळ काळजांत भितर सरतात 


खूब सतैतात 


पूण अजून गुदगुल्यो करत खेळयतात ! 


ओड : युसूफ अ . शेख 


७७ 


हुंदरा पिलो धांवलो 
( बालमित्रां खातीर ) 


मांजरान शेपटी हालयली , बुकलो पळयत रावलो 
ल्हवूच कातले कुडको घेवन हुंदरा पिलो पळलो ! 


बाबू उटलो म्हणपाक लागलो पुरनपोळी जाय 
ल्हवूच बुकलो चाटून गेलो दुदावेली साय ! 


मुयेन चिमटो काडलो तेन्ना पालीन म्हळे हाय 
किमसान म्हळे वण्टेलागीं येवचोनांगे बाय ! 


कावळ्यान गळो ताणून केलें घरार काव - कांव 
आजयेन बडी घेवन म्हळे सोयरीं नाकात धांव ! 


ओड : युसूफ अ . शेख 


७८ 


रगत आमचें लाल ! 


सुर्य एक , 
चंद्र एक 


आंगांतली 


उर्जा एक 


मळबांतल्यान देंवपी 
पावस लेगीत एक ! 


जीण जगपाक ओडली 
वेगळ्या रंगा शाल 
तरी आमी सगले एक 
रगत आमचें लाल ! 


ओड : युसूफ अ . शेख 


७ ९ 


रुचीक 


म्हातारपणांत गोड नाका 
काराट्यांचो रोस पी 
धेगसो घालीत आज्यान म्हळे 
पणसाचो साठ दी ! 


बरे मस्त पकवान केल्यात 
आदी इल्लो सूप पी 
आज्यान नमळायेन म्हळे 
म्हाका पातळ भाजीच दी ! 


ओड : युसूफ अ . शेख 


८० 


बळवंताचें गुपीत 


बळवंताचें गूपीत जाणपाक 
अरिश्टांचेर जैत जोड 
संकश्टांचे दोगोर फोडपाक 
आंगांत शौर्य रिगतलें ! 


सदांकाळ सुखी रावपाक 
पाडेपणां ओड सोड 
नीट मार्गान वचत राव 
व्हडें व्हलत रावतलें 


धादोस्काये घोंट चोखपाक 
हांवपणाचो पेलो फोड 
समेस्तांचो मोग जोड 
दैवीक बळ मेळटलें ! 


ओड : युसूफ अ . शेख 


८१ 


" इलेक्ट्रोप्लेटींग " केल्ली उत्रां 


उत्रां विकूक आयल्यांत 
धवीं उत्रां 
काळीं उत्रां 
थोडी पचपचीत 
थोडी बरी गोड गोड 
म्होवान बुडोवन काडिल्ली 


थोडी जतनायेन केळयिल्ली उत्रां 
थोडी " इलेक्ट्रोप्लेटींग " केल्ली उत्रां 


काळया उत्रांचेर 
धवो रंग चडयिल्लींच उत्रां 
चड खपूंक लागल्यांत ... 


ओड : युसूफ अ . शेख 


८२ 


ताका प्रश्न पडटा 


एक युगपुरूस आपल्याक 
राश्ट्रासरी जोडटा 
विकसनशील देशांत 
भौसाची दशा पळोवन 
न्हेसपाचे सोडटा ! 


आयज संपूर्ण रुपान 
देश विकशीत जाला म्हूण 
एक नांवाजतो ( अभिनेता 
उदगारता 
आयज गांधीजी आंगार खोशयेन 
खोमीस चडयतलो आसलो काय 
मार्गार थंडेंत कुडकडत एक सत्याग्रही सवाल करता . 


ओड : युसूफ अ . शेख 


८३ 


आमी जगाक जागयतले 


एकामेकासरी झगडल्यार आमी शक्त सोपयतले 
एकचाराचे बळगें नासल्यार आमी आमकांच फटयतले 


हेच मातयेचे पूत आमी जीण हांगाच घडयतले 
हेच भूयेर सुस्कार घेतले , स्वाभिमान जागयतले 


काट्यांचेर चल्ल्यात आमी , जिद्दीन जैत मेळयतले 
एका सुत्रात बांदून घेतले , मोगा चंवर फुलयतले ! 


शांतीदूत जावन आमी सगल्याक संदेश पावयतले 
समानतायेच्या उल्यान आमी पुराय जगाक जागयतले 

लाँड्रीमेन 


लाँड्री 
थंय सगले उग्ते कबाट 
आनी 
घडी मारिल्ल्या 
कपड्यांच्यो राशी 
हांव तरनाटो 
लाँड्री मेन बरो जान्टो 
पावती दाखोवन 
हांवे म्हजी चादर मागली 
ताणें नांव पळेलें 
आनी 
चादर सगल्याक सोदली 
सोदून सोदून थकलो पूण 
चादर कशीच मेळना 
तो बेजारलो 
बेजारून ताणे म्हणले 
चादर केन्नातरी व्हेल्या आसतली 
घडी मारिल्ल्या कपडयांचेर 
परत नदर घुवडायली 
परत म्हणपाक लागलो 


शेर्त तुवें 


चादर व्हेल्या आसतली 


म्हका पिश्यांत काडटा म्हूण 
हांव चिडलों 
पूण 

ताणे तसोच हट्ट धरलो 
हांव संतापलों 
उत्राक उतर जालें 
हावें गाळ माल्ली 
भौच बुरश्या उत्रानी 
ताणे जाप दिली 
ताजी उत्रां आयकून हांव पुंवलों 
कितें करचें कळलें ना 
हांवें म्हजी वाट धरली 
आनीक कितें करतालों आसलों ? 


वाटेर चलता चलतां 
आवयवयचो संदर्भ आशिल्ली 
ताची उत्रां 
सोसूंनजो जालीं 


वाटेर इल्लें आत्ममंथन 


हांवे रगाभारार चूक केल्ली 
जान्टल्याक महजी गाळ 
सोसूनजो जाल्ली 
सदां आदर्शाची भास उलोवपी हांव 
हावें म्हजेर लगाम दवल्लोना 
हांवें जान्टेल्याकडेन 
माफी मागपाचें थारायलें 
हांव पर्तलों 

लाँड्रीमेन कितेंतरी सास्पितालो 
तो अजून चादर सोदीत आसलो जांवये 
हांव गेलों 
हांवे सरळ ताच्या दोळ्यांत पळयलें 
" सॉरी " म्हळे 
हांवे सांगले 
म्हाका क्षमा कर , म्हजे कडसून चूक घडली 
एका कपड्यांच्या घडये पोंदासावन 
चादर काडून ताणे सांगले 
तुजी वस्त मेळली ! 


.ताचे दोळे 


भरून आयिल्ले 


म्हज्याय दोळ्यांतल्यान 
दुकां गळलीं ! 

सोपूत घेतला 
डिसेम्बराच्या १ ९ तारखेर 


गोंयां पर्जळाचो सुर्य उदेलो 
डिसेम्बराच्या १ ९ तारखेर 
गुलामपणाच्यो साकळ्यो तुटल्यो 
डिसेम्बराच्या १ ९ तारखेर 


पिन्टोची मोहीम आनी 
राण्यांचे बंड 
कुकोळकार झगडले 
करपाक राष्ट्र अखंड 
लोहियांची धाडस आनी 
१८ जूनाचो गाज 
स्वातंत्र्याचो उल्यार उलो 
नव्या नेटान गाजलो 
हुकुमशाय हारली 
स्वातंत्र्यसैनीक जिखलो . 


नेहरुजीन मैन मोडले 
डिसेम्बराच्या १ ९ तारखेर 
कृष्णमेननान सैन्य धाडले 
डिसेम्बराच्या १ ९ तारखेर 


सोंपल्यो आकांताच्यो घडी 
तुटल्यो लिस्बोवच्या 
बणखणींच्यो सरी 
राजवाड्यांत 

नवी दिवली पेटली 
पुर्तुगेज बावटो सकल देंवलो 
तिरंग्यान सुवात घेतली 


तृप्ततायेन स्वास घेतला 
डिसेम्बराच्या १ ९ तारखेर 
गोंय घडोवपाचो सोपूत घेतला 
डिसेम्बराच्या १ ९ तारखेर 

स्वर्गात सुवात 


मरतकच 
स्वर्गात सुवात मेळोवपाच्या भारार 
जित्यांक माल्ले 
सगल्यांत व्हड पाप केलें ! 


ओड 


: युसूफ अ . शेख 


युसूफ अ शेख 


H 


M.SC. , I.B. ( P ) S . Retd . 


युसूफ अ . शेख फाटली पांच दसकां कोंकणीच्या मळार वावुरता . तागेल्या शालेय 
जीवनापासून तो कोंकणीचो पुरस्ककर्ता . तो एक कवी कवितेचेर ताचे मनापासून प्रेम 
१ ९ ७० च्या दशकांत गोंयांत आनी गोंयांभायल्या कोंकणी प्रदेशांत जी कवी सम्मेलनां 
जातालीं तातूंत तागेले " ओ रे सोय " कवितेक खूब बरो प्रतिसाद लाबतालो . तेच 
कविते खातीर तो कवी म्हण चड फाकिवंत जालो . त्या काळच्या कवी सम्मेलनानी डॉ . 
मनोहरराय सरदेसायांची कवनां , म्हगेली " बांगर बैल " रमेश वेळुस्काराची 
" सावुलगोरी " तशी युसूफाची " ओ रे सोय " कविता रसिकांकडल्यान हुकूमी दाद 
घेताली . युसूफाले कवितेक एक छंद आसा . गेयताय ताका सादल्या . तागेल्यो कांय 
गीत रचना आकाशवाणी वयल्यान खुबूच गाजल्या . " शब्दुलेच्या फुला तुका भंवर 
जावन चिंवतलों " ही तागेली गीत रचना एक काळार खूब गाजिल्ली . म्हज्या एका 
नाटकांतूय हांवें ते रचनेचो वापर केल्लो . पणजी दूरदर्शन केंद्र ( पी.जी.एफ. ) गोंयां सुरू 
जावचें जालें त्या वेळार ताणे दूरदर्शनाच्या येवकारा खातीर अशीच एक सुंदर गीत 
रचना केली . आकाशवाणीचेर ती वाजताली . युसूफान आकाशवाणी आनी 
दूरदर्शनाचेर अधिकारी , पालवी संचालक , संचालक म्हण वावर केला . त्या पदांचेर 
आसताना तो गोंयां बरोबर कर्नाटक , मेघालय , आसाम राज्यानीं नोकरी करून आयला . 
तो जंय गेला थंय ताणे कोंकणीचो प्रत्यक्ष अप्रत्यक्ष प्रचार केला ........ 


युसूफाक कोंकणी भास , गोंय हाचेविशीं आकांत अभिमान . गोंयची माती , पेज , 
आंबली , कांतारां , धालो , घुमट , तासो ह्यो तागेले निजी अस्मितायेच्यो खूणो आसात . 
तांचेर तो जीवपाड मोग करता , हे वेगळे सांगपाची गरज ना . गोंयांविशींचो मोग जसो 
ताचे कवितेत उचंबळून येता तेचपरी गोंयचे अस्मितायेचेर जी हावळ आयल्या , 
ताचेविशीं तो पिंडळून आवाज काडटा . भ्रश्टाचार , आपसुवार्थ , धुंवळी वखदां प्रसार , 
पर्यावर्णाचो नाश , कसिनाचो जुगार ह्यो गजाली तागेल्या संवेदनशील मनाक खुपता . 
गांव बदलता , ताचें ताका दुःख ना पूण गांवांतलें मनीसपण नश्ट जाता , 
हुस्को पडला . व्हडल्यो इमारती वाडटा खयो पूण तातूंत मनशाचें मन विशाल जावपा 
बदला संकुचीत जाता , हाची खंत ताका पोखरता .... 

-पुंडलीक ना . नायक 


ताचो ताका 


